

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

श्रीकुमार वरदाचार्येण कृतम्  
॥ श्रीदेशिकमङ्गलम् ॥

*This document\* has been prepared by*

*Sunder Kidambi*

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

श्रीः

श्रीमते रामानुजाय नमः

श्रीमते निगमान्तमहादेशिकाय नमः

॥ श्रीदेशिकमङ्गलम् ॥

श्रीमान् वेङ्कटनाथार्यः कवितार्किककेसरी।

वेदान्ताचार्यवर्यो मे सन्निधत्तां सदा हृदि॥

श्रीमल्लक्ष्मण योगीन्द्र सिद्धान्त विजयध्वजम्।

विश्वामित्र कुलोद्भूतं वरदार्यमहं भजे॥

सर्वतन्त्र स्वतन्त्राय सिंहाय कविवादिनाम्।

वेदान्ताचार्य वर्याय वेङ्कटेशाय मङ्गलम्॥ १ ॥

नभस्यमासि श्रोणायाम् अवतीर्णाय सूरये।

विश्वामित्रान्वयायास्तु वेङ्कटेशाय मङ्गलम्॥ २ ॥

पिता यस्यानन्तसूरिः पुण्डरीकाक्ष यज्वनः।

पौत्रो यस्तनयस्तोतारम्बायास्तस्य मङ्गलम्॥ ३ ॥

वेङ्कटेशावतारोऽयं तद्वण्टांशोऽथवा भवेत्।

यतीन्द्रांशोऽथवेत्येवं वितर्क्यायास्तु मङ्गलम्॥ ४ ॥

श्रीभाष्यकारः पन्थानम् आत्मना दर्शितं पुनः।

उद्धर्तुमागतो नूनम् इत्युक्तायास्तु मङ्गलम्॥ ५ ॥

यो बाल्ये वरदार्यस्य प्राचार्यस्य परां दयाम्।

अवाप्य वृद्धिं गमितः तस्मै योग्याय मङ्गलम्॥ ६ ॥

रामानुजार्यादात्रेयात् मातुलात् सकलाः कलाः।

अवाप विंशत्यब्दे यः तस्मै प्राज्ञाय मङ्गलम्॥ ७ ॥

श्रुतप्रकाशिका भूमौ येनादौ परिरक्षिता।

प्रवर्तिता च पात्रेषु तस्मै श्रेष्ठाय मङ्गलम्॥ ८ ॥

सांस्कृतीभिर्द्रामिडीभिः बह्वीभिः कृतिभिर्जनान्।  
यस्समुज्जीवयामास तस्मै सेव्याय मङ्गळम् ॥ ९ ॥

यः ख्याति लाभ पूजासु विमुखो वैष्णवे जने।  
क्रयणीय दशां प्राप्तः तस्मै भव्याय मङ्गळम् ॥ १० ॥

यस्मादेव मया सर्वं शास्त्रमग्राहि नान्यतः।  
तस्मै वेङ्कटनाथाय मम नाथाय मङ्गळम् ॥ ११ ॥

पित्रे ब्रह्मोपदेष्ट्रे मे गुरवे दैवताय च।  
प्राप्याय प्रापकायास्तु वेङ्कटेशाय मङ्गळम् ॥ १२ ॥

यः कृतं वरदार्येण वेदान्ताचार्य मङ्गळम्।  
आशास्तेऽनुदिनं सोऽपि भवेन् मङ्गळ भाजनम् ॥ १३ ॥

### सप्तति रत्न मालिका

भाद्रपदमासगत विष्णुविमलर्क्षे  
वेङ्कटमहीध्रपति तीर्थदिनभूते।  
प्रादुरभवज्जगति दैत्य रिपुघण्टा  
हन्त कवितार्किक मृगेन्द्र गुरुमूर्त्या ॥

सशङ्खचक्रलान्छनः सूर्ध्वपुण्ड्रमण्डितः  
सकण्ठलग्नसत्तुलस्यनर्घ पद्ममालिकः।  
सितान्तरीय सूत्तरीय यज्ञसूत्र शोभितः  
ममाविरस्तु मानसे गुरुः स वेङ्कटेश्वरः ॥

अनन्त सूरि सूनवेऽभिनन्द्यमान वैभवाद्  
दिगन्त वादिहंस जैत्रकालमेघ देशिकात्।  
उपात्त सर्वशासनाय हन्त वर्ष विंशतौ  
पुनःपुनर्नमस्क्रियाऽस्तु वेङ्कटेश सूरये ॥

कवितार्किक कलभव्रज कबलीकृतिसिंहं  
कमलापति करुणारस परिवर्धित बोधम्।  
यतिनायक पदपङ्कज युगली परतन्त्रं  
भज मानस बुधवेङ्कटपतिदेशिकमनिशम् ॥

कलये सततं करुणा जलधिं  
करुणा विषयं कमलाधिपतेः।  
कलि वैरि शठारि वचो रसिकं  
कवितार्किक केसरि सूरि गुरुम् ॥

गुरौ वादिहंसाम्बुदाचार्यशिष्ये  
जना भक्तिहीना यतीन्द्राप्रियाः स्युः।  
यतीन्द्राप्रिया विष्णु कारुण्यदूराः  
कुतो मुक्तिवार्ता हि तादृग्विधानाम् ॥

वेदे सञ्जात खेदे मुनिजन वचने प्राप्तनित्यावमाने  
संकीर्णे सर्ववर्णे सति तदनुगुणे निष्प्रमाणे पुराणे।  
मायावादे समोदे कलिकलुष वशाच्छून्यवादेऽविवादे  
धर्मत्राणाय योऽभूत् स जयति भगवान् विष्णु घण्टावतारः ॥

॥ इति श्रीदेशिकमङ्गलम् समाप्तम् ॥

कवितार्किकसिंहाय कल्याणगुणशालिने।  
श्रीमते वेङ्कटेशाय वेदान्तगुरवे नमः ॥  
वादिद्विपशिरोभङ्गपञ्चाननपराक्रमः।  
श्रीमान् वेङ्कटनाथार्यः चिरं विजयतां भुवि ॥